

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

هارون خیل

۱۰/۱۰/۰۸

د اکتوبر اوومه،

په افغانستان او سیمه کې د یوه خونړي ناتار پیلامه

د افغانستان په تاریخ کې د خونړیو ورځو شمېر لږ نه دی. زموږ په سیاسي تاریخ کې داسې پېښې ډېرې دي، چې له پلار څخه زوی، له یوه ورور څخه بل ورور، له یوه تربور څخه بل تربور او یا له یوې ډلې څخه بلې ته، د سیاسي واک لېږدېدل زیاتره له وینو او وژنو سره تړلي وه. سره له دې هم په دې ټولو ناورو او خواشینونکو پېښو کې یو افغان د بل افغان په وړاندې ولاړ ؤ؛ په بله ژبه قاتل او مقتول، غازي او شهید دواړه زموږ خپل خلک وه؛ خو د ۲۰۰۱ م کال د اکتوبر اوومه د دغه راز ملي غميزو پر خلاف د هغو درو تورو او خونړیو ورځو په ډله کې ده، چې پردو لښکرو په خپل ټول واک او ځواک سره، زموږ پر ویاړلي او خپلواک هیواد، خونړي يرغلونه وکړه. لومړی پلا برتانوي پوځونود ۱۸۳۹م = ۱۲۵۵ هـ ق کال د اپرېل پر شلمه خپل لاس پر نامه نوکر (شاه شجاع) په کندهار کې د پاچهي پر تخت کېښناوه؛ دوهم ځل روسي يرغلګرو د ۱۳۵۸ ش کال د جدي پر شپږمه = د ۱۹۷۹م کال د ډېسمبر پر اووه ویشتمه، د الوتکو او ټانکونو په زور، خپل وفادار غلام (ببرک کارمل) د کابل په ارګ کې، شرمېدلي واکمنی ته ورساوه. دریم وار د ۲۰۰۱م کال د اکتوبر پر اوومه امریکایي او انګرېزي لښکرو په خپل پوځي يرغل سره، د حامد کرزي په مشرتابه د جنایتکارانو، وړانکارو، غلو، جاسوسانو او وطن پلورونکو بېلابېلي ډلې سیاسي واک ته ورسېدې؛ او په دې توګه یې زموږ په جنګ خپلي هیوادګي د یوې ډلې خونړي فاجعي سر کېښناوه. په داسې حال کې، چې هیڅ افغان هیڅکله د چا خاوري یا ملي ګټو ته په بده نه وه کتلي؛ خو سره له هغه هم په دغو درو سره ملي ناورینو کې زموږ د تاریخي هیواد سیاسي خپلواکي، مخکنی بشپړتیا او ملي واکمني د يرغلګرو لښکرو له خوا لټار سوه؛ په کلونو کلونو د وینو والي و بهېدې؛ میلیونونه شهیدان او ټپیان سوه؛ د یتیمانو، کونډو، بورو او ورارو شمېر تر حساب اوښت؛ او هره ځل زموږ خواره جونګره د اور په لمبو کې وسوه. دا دئ تر نهو کالو وروسته بیا هم هره ورځ د انسان وژنو، وړانیو او بدمرغیو دابهیر په خورا درز ودروز روان دی.

ځینو ساده او خوش باوره افغانانو د طالبانو دافراطي رژیم ترخوتجربو ته په پام سره، د دې ظالمانه تېرې په پیل کې د بشري حقوقو، ډیموکراسۍ او ازادۍ د مدعیانو سرواو زرغونو باغونو ته په ډېرې خوشبینۍ سره کتل؛ اودا یې هېر کړي وه، چې څنګه لوېدیځو دولتونو د خپلو ستراتیژیکو ګټو د تحقق په خاطر، له سره پوځ سره د جګړې په

کلونوکی د افغانانو پر وینو او سرونو سوداګري وکړه؛ او دخپلو هدفونو تر لاسته راوړلو وروسته یې افغانانوته په شا اړولو سره زموږ د ژوند او مرګ واک د ګاونډیو هیوادو استخباراتي سازمانو او د هغوی روزل سوو جنګي ډلو ته وسپاره. زموږ خوش باوره خلګو د استعمارګرانو د پخوانی څېرې په هېرولو سره دا ځل باور درلود، چې د «جنت پرېښتی» به مونه یوازي د القاعدې او طالبانو له شره و ژغوري، بلکې ډېر ژر به د خپلو هیوادوپه شان مور ته هم ګل وګلزار جوړ کړي. ډېره موده نه وه تېره، چې زموږ د خوش باوره خلګو دا خواږه او پاسته خوبونه، په خاورو کې لاهو سوه؛ د هرې ورځې په تېرېدو سره یې د امنیت او کرارۍ تېر ټول سو. داورانه او ویرجنه مېنه یو ځل بیا د نړۍ د لویو قدرتونو، ګاونډیو او سیمه ییزو هیوادو د سیاسي، پوځي، اقتصادي او فرهنگي لوبو په خطرناک ډګر واوښته؛ هره خوا د جګړې، ناامنیو، وړانیو، وژنو، سړي تښتونو، زورزیاتیو، بې عدالتیو، مخدره موادو او طاعون ډوله فساد لمن وغورځېده؛ او دا دې دا خونړی بهیر اوس د یو نیم لک بهرني او څولکه کورني پوځ له موجودیت سره سره، د چاودېدو حالت ته رسېدلی دی. دانګلیستان د ګارډین ورځپاڼې د ډېټابلاګ د رپوټ له مخې په دې غیرانساني جګړه کې د روان کال د اګست د میاشتي تر لسمې نېټې پوري نونس زره شپږ سوه نه ویشته (۱۹۶۲۹) ملکي افغانان وژل سوي او اته څلوېښت زره، شپږ سوه څلورڅلوېښت (۴۸۶۴۴) ملکي کسان تپي سوي دي. د ملګرو ملتو د شمېرنو له مخې د روان کال په تېرو شپږو میاشتو کې د وژل سوو او تپي سوو ملکي کسانو شمېر په سلو کې یوډېرش زیات سوی دی. بې شکه د ټولو ملکي افغانانو او بې ګونا قبایلي پښتنو د مړو او تپیانو دقیق شمېر تر دې ډېر زیات دی. په دې نابرابره استعماري جګړه کې د طالبانو او نورو وسله والو جنګیالیو د ځاني تلفاتو شمېرنې تر اوسه نه دي په ډاګه سوي؛ خو له ائتلافي ځواکونو څخه د ۲۰۰۱م کال د اکتوبر له اوومې څخه تر اوسه، دوه زره یوسلو یوډېرش (۲۱۳۱) پوځیان وژل سوي دي، چې په هغوکې دولس سوه څلورڅلوېښت (۱۲۴۴) امریکایان دي. د رویترز خبري اژانس د رپوټ له مخې، په دې وړاندوونکي جنګ کې، یوازي د امریکامتحدو ایالاتو د روان کال د جولای میاشتي تر لومړۍ نیمایي پوري درې سوه اووه شپېته (۳۶۷) بیلین ډالره لګولي دي. که د ټولو ائتلافي هیوادو د پټو او بنکاره جنګي لګښتونو دقیقې شمېرې وړاندي سي، دا پیسې ښايي ډېره موده مخکې لا تر یوه ټریلین ډالرو اوښتي وي. تصور وکړئ، چې د انسان وژني او وړانی په دغو پیسو څو افغانستانه جوړېدای سواي؟

هو! په دې ستره افغاني غمیزه کې، د یرغلګرو دولتونو او همسایه هیوادو پر پوځي، سیاسي او اقتصادي واکمنانو سربېره زموږ د وران هیواد بېلابېلو جنګي، سیاسي او اقتصادي کړیو هم خورا درنې او زوروري ګټې وکړي؛ داسې ګټې وټي چې ښايي هیڅکله به یې په خوب کې هم نه وي لیدلي؛ خو په ډېرې خواشینۍ سره چې دکورنۍ او بهرنۍ مافیا د تورو او چټلو ګټو پر خلاف، په دې افغاني ضد او بشري ضد جګړه کې، زموږ رېږدلو او غمخپلو خلګو ته د سر، مال او ناموس جبران نه منوونکي تاوانونه ورسېده؛ اوله هره ورځ رسیږي. له دې امله یوازي کورنۍ او بهرنۍ جنګي ډلې تپلي، د وسلو پلورلو انحصاري شرکتونه، سیاسي دلالان، جاسوسان او نور بې وجدانه عناصر د دې انساني ضد جنګ تر شا ولاړ دي؛ ځکه په سوله او امنیت کې د هغوناروا ګټې تل تر تله پای ته رسیږي.

د القاعدې او طالبانو د له منځه وړلو په نامه جګړه اوس د ډیوریند د تپل سوي کرښې دواړو خواوو ته د پښتون ولس د عامې وژني او تباھۍ په یوه پراخه جګړه اوښتي ده؛ د دې بې مفهومه جنګ په لمبوکې نه یوازي زموږ وړانه جونګره او شاوخوا سیمه سوځي، بلکې د نړۍ نور هیوادونه یې هم له ناوړو اغېزو، خوندي نه دي. د اکتوبر د اوومې نېټې د پوځي یرغل طراحانو د خپلو تورو او کرغېرنو نخشو د علمي کولو له پاره، په افغانستان

او سیمه کې د دوښمنیو او نفرتونو توخمونه وکړل؛ اوروڼه یې بل کړه؛ او د وینو والې یې و بهولې اما دې ټولو وحشتناکو عملونو د افغانانو مقاومت مات نه کړ؛ د یوه طالب پر ځای یې لس طالبان و زېږول؛ او تر هغه مهاله چې دا ظالمانه جنگ او دا غیر عادلانه نظم روان وي، د طالبانو او نورو مخالفینو شمېر به ورځ په ورځ مخ پر ډېرېدو وي. بلي! د طالبانو حکومت ملي او مترقي نظام نه و؛ خو سره له هغه هم هیڅ هوښیار، خپلواک، باغوره او باوجدانه افغان د امریکا د بي ۵۲ الوتکو په زور د هغه د نړولو نه غوښته نه کوله. له طالبانو سره جوړه یا مبارزه دواړه د افغانانو کورنۍ او ملي مسألې وي. د پردو په توپ او ټانک له خپلو وروڼو سره جنگېدل، نه یوازې د افغانیت او اسلامیت له اصولو لیرې کار دی، بلکې په جهالت یا ځان غوښتنې سره د خپل کور وړانولو ته ملا تړل دي. د جنگ دواړې افغاني خواوې باید په دې خبره ښه سر خلاص کي، چې استعمار بي خپلو غیر انساني گټو، د هیچا ورور نه دی. پښتانه نا حقه نه وایي: «پردی کټ تر نیمو شپو دی.» کړېدلو افغانانو په تېرو نهو کالوکې د استعمارگرو پوځونو او دهغو د تپل سوي حکومت ماهیت د سر په سترگو ولید؛ نو ځکه نن پخواني خوشبینان څه چې حتا د امریکایانو روزل سوي او تپل سوي واکمن- حامد کرزی هم دا خبره مني، چې بهرني پوځونه د خپلو ستراتیژیکو گټو د تحقق له پاره افغانستان ته راغلي دي.

نن د افغانستان په شمال، جنوب، ختیځ او لوېدیځ یا د ډیوریند تر نامنلې پولې ها خوا د پښتنو په کلو او بانوکې هر ځای د بي گونا او کړېدلو افغانانو ویني تویبيري. د دې ناروا او غیر انساني جنگ پر هر چا مخکې د ائتلافي لښکرو او د هغود فاسدو مزدورانو پر غاړه پرته ده. تر هغه مهاله چې پردي پوځونه په سر تمبگي سره له زور او قوې کار اخلي؛ او په کابل او ولایتو کې د جنایتکارو، غلو او فاسدو مزدورانو د واکمنۍ سیله کوي، د دې خونري جنگ د ختمېدو هیڅ څرک نه لیدل کيږي.

د کابل فاسد حکومت د تېرو بي مانا جرگو او غونډو تر جوړولو وروسته دا دی د سولې تش په نامه شورا وړاندي کړې ده؛ خو د هغې ناکامي تر جوړېدو او فعالیت مخکې څرگنده وه. کرزی د خپل سیاسي او حتا فزیکي ژوند د بقا له پاره مجبور دی، د پخوا په څېر د جنګي ډلو تپلو مشرانو ته پناه یوسي؛ جنګي ډلې تپلي، سیاسي سوداګرو او پلورل سوي عناصر هم په خپل وار سره د خپلو گټو توو د ساتنې او ضمانت له پاره، د حامد کرزي سیاسي ملاتړ ته اړتیا لري. له دې امله ناڅاپي نه ده، چې دا پلا هم په دې شورا کې له جنګي مجرمینو، سیاسي دلالتانو او فاسدو زور واکانو پرته څوک نه لیدل کيږي. امریکایان او د هغو سیاسي - پوځي متحدین باید په دې پوه سي، چې له جنایتکارانو، زور واکانو، غلو او مزدورانو سره هیڅوک خبري نه کوي. هغوی د یرغلګرو پوځونو تر څنګ، د رواني غمیزي عاملان او مسببین دي. که احياناً طالبان او نوري وسله والي ډلې، چې زه یې امکان ډېر لیرې گنم، د خپلو سیاسي گټو پر بنسټ له هغو سره، څه مفاهمي او موافقي ته وهم رسيږي، د افغانستان رېږدلي او داغداره خلګ به هیڅکله دا پلورل سوي، بي رحمه او بي ضمیره ډلې تپلي ونه بڅښي. له دې کبله یوازې سپېڅلي، نېکنام او پر وطن مین مشران کولای سي، د دې ستر ملي اېت مخه ونیسي. ټول ملي او هیوادپال افغانان باید په گران افغانستان او سیمه کې د دې شومي استعماري جگړې د ختمولو؛ او د یوه ریښتیني ملي او ولسي نظام د جوړېدو له پاره، لاسونه سره ورکړي.